

The Enforcement of the Decision of the *Qādī*: An Analytical Study

Muhammad Ibrahim[®]
Muhammad Shahbaz Hasan[®]

ABSTRACT

According to the Islamic Shari‘ah the decisions are made on the bases of the Holy Qur’ān and the Sunnah. A Judge (*Qādī*) of Muslim court should follow some conditions strictly through procedural law. He should examine the given case very deeply and carefully so that he may not be misled by making wrong decision. If he, in spite of full care, makes a wrong decision, will be free from obligation. The *Qādī* is responsible for making decisions according to the apparent proofs, evidences and other necessary reasons. If a plaintiff by means of his glibness succeeds in convincing the *Qādī* to make decision against the adversary, it will not make any unlawful matter lawful for him. In other words the decision of the *Qādī* cannot change the original reality of a given case. The compilers of *Sihāḥ Sittah* and the distinguished Imāms of four prominent juristic schools are of the same view. In this article a detailed discussion has been made based on the primary sources of Islamic Law.



[®] PhD Scholar, Engineering University, Lahore. (iqratraders24@gmail.com)
[®] Associate Professor, Engineering University, Lahore. (pdshahbaz@gmail.com)

قاضی کا فیصلہ اور اس کا نفاذ:

علمی اور تحلیلی جائزہ

محمد ابراء یمیم[◎]

محمد شہباز حسن[◎]

لفظ قضا کا معنی حکم اور فیصلہ وغیرہ کے ہیں۔ اس کی جمع اقضیہ ہے۔ قاضی یقُضی فیصلہ کرنا، قاضی یقَضی قاضی بنانا، قاضی یقَاضی اور تقاضی یتَقاضی حاکم کے پاس فیصلہ لے کر جانا۔ قاضی شرعی حاکم کو کہا جاتا ہے۔ اس کی جمع قضاۃ ہے۔ قاضیہ کا معنی ہے ”معاملہ“ اور اس کی جمع قضاۓ یا ہے۔^(۱) قضاۓ کی اصطلاحی

تعریف یہ ہے: جھگڑوں کا فیصلہ اور تنازعات کا خاتمہ کرنا ”فریقین کے درمیان جھگڑے کا فیصلہ کرنا۔“^(۲)

جیسا کہ ارشاد باری تعالیٰ ہے: ﴿وَأَنِ احْكَمْ بِيَنْهُمْ بِمَا أَنْزَلَ اللَّهُ﴾^(۳) (اور آپ ﷺ ان کے درمیان اللہ کے نازل کردہ احکام کے مطابق فیصلہ کیجیے)۔ مسلمانوں کے حاکم کی ذمے داری ہے کہ حسب ضرورت ایسے اہلیت اور قابلیت والے قاضی مقرر کرے جو ان کے اختلافی معاملات کے فیصلے کریں۔ خود بھی کریم ﷺ بھی فیصلے کرتے تھے اور دوسرے علاقوں میں بعض صحابہ کرام رضی اللہ عنہم کو قاضی بنا کر سمجھتے اور آپ ﷺ کے بعد خلفاء راشدین رضی اللہ عنہم کا بھی یہی طرز عمل تھا۔

قاضی کی ذمے داری ہے کہ وہ لوگوں کے مقدمات کا صحیح فیصلہ کرنے کے لیے بھرپور جد و جہد کرے اور مکمل غور و خوض کے بعد فیصلہ کرے۔ اس صورت میں اگر اس سے کوئی غلطی سرزد ہو جائے تو بھی وہ گناہ گار

پی ایچ ڈی اسکالر، انجینئرنگ یونیورسٹی، لاہور۔ (iqratraders24@gmail.com)

الموسی ایٹ پروفیسر، انجینئرنگ یونیورسٹی، لاہور۔ (pdshahbaz@gmail.com)

۱۔ محمد بن یعقوب، مجدد الدین، فیروز آبادی، القاموس المحيط (بیروت: مؤسسة الرسالة، ۲۰۰۵ء)، ۱۱۹۲؛ لوکیس

معلوم یوسوی، المنجد (لاہور: مکتبہ قدوسیہ)، ۲۰۰۰ء۔

۲۔ عبدالرحمن کیلانی، مترجم القرآن، (لاہور: مکتبۃ السلام، ۲۰۰۵ء)، ۶۷۰۔

۳۔ القرآن ۵: ۳۹۔

نہیں ہو گا بلکہ کوشش اور اجتہاد کرنے پر اسے اللہ تعالیٰ کے ہاں اجر و ثواب سے نوازا جائے گا، سیدنا عمر و بن عاصی رض بیان کرتے ہیں کہ انہوں نے رسول اللہ ﷺ کو فرماتے ہوئے سن: «إِذَا حَكَمَ الْحَاكِمُ فَاجْتَهَدَ ثُمَّ أَصَابَ فَلَهُ أَجْرٌ وَإِذَا حَكَمَ فَاجْتَهَدَ ثُمَّ أَخْطَأَ فَلَهُ أَجْرٌ»^(۲) (جب قاضی فیصلہ کرتے وقت خوب غور و خوض کرے، پھر صحیح فیصلہ کرنے میں کام یاب بھی ہو جائے، تو اسے دو گناہ و ثواب ملتا ہے، اور جب وہ فیصلہ کرنے میں پوری کوشش کرنے کے باوجود غلطی کر جائے تو اسے ایک اجر ملے گا۔)

اس حدیث سے واضح ہوا کہ مقدمات کافیصلہ کرنے کے لیے اگر قرآن، حدیث اور اجماع سے کوئی دلیل معلوم نہ ہو تو قاضی کو اجتہاد کے ذریعے فیصلہ کرنا چاہیے۔ مجتہد کا اجتہاد اگر صائب ہو تو اس کے لیے دو اجر ہیں، ایک اجتہاد کا اور دوسرا صحیح فیصلے کا، اور اگر اجتہاد کرنے میں غلطی ہوئی تو پھر بھی اس کے لیے اجتہاد کرنے کا ایک اجر ہو گا۔ امام بخاری رحمۃ اللہ علیہ نے اس حدیث پر باب أَجْرِ الْحَاكِمِ إِذَا اجْتَهَدَ فَأَصَابَ أَوْ أَخْطَأَ (قاضی اجتہاد کرنے پر ماجور ہے، چاہے (فیصلہ) درست ہو یا غلط۔) باب قائم کر کے اسی موقف کی تائید کی ہے۔ اس حدیث سے یہ بھی معلوم ہوا کہ قاضی کو کتاب و سنت کا عالم اور مجتہد ہونا چاہیے۔ اس کے متعلق وہبہ الزحلی لکھتے ہیں:

فقہاءِ الالکیہ، فقہاءِ شافعیہ، فقہاءِ حنبلیہ اور بعض فقہاءِ حنفیہ رحمۃ اللہ علیہ کے نزدیک قاضی کی لیے مجتہد ہونا شرط ہے، لہذا جو شخص احکام شرعیہ سے جاہل ہو، یا محض مقلد ہو، اس کو منصب قضاۓ سونپا جائے۔ کیوں کہ ایسا شخص فتویٰ دینے کی صلاحیت بھی نہیں رکھتا۔ چنانچہ کہ اس کو قاضی بنایا جائے۔ (اللہ تعالیٰ کا ارشاد ہے: ﴿وَإِنْ احْكَمْ بِيَنْهُمْ بِمَا أَنْزَلَ اللَّهُ﴾^(۳)) (اور لوگوں کے درمیان اللہ تعالیٰ کے نازل کردہ (احکامات) کے مطابق فیصلہ کیجیے۔) یہ نہیں فرمایا وہ سروں کی تقلید کر کے فیصلہ کریں۔ نیز فرمایا: ﴿لَا يَحْكُمْ بَيْنَ النَّاسِ بِمَا آرَى لَكُمُ اللَّهُ﴾^(۴) (تاکہ آپ لوگوں کے درمیان اس فہم سے فیصلہ کریں جو اللہ نے آپ کو عطا فرمایا ہے۔) نیز اللہ تعالیٰ نے فرمایا: ﴿فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَرَسُولِهِ﴾^(۵) (اگر تمہارا کسی چیز میں اختلاف ہو جائے تو اس کو اللہ اور اس کے رسول ﷺ (کے احکام) کی طرف لوٹا دو۔)

۲- ابو عبد اللہ محمد بن اساعیل، البخاری، (۲۵۶۰ھ)، الجامع المسند الصحيح المختصر من أمور رسول الله ﷺ و سنته وأیامه، کتاب الاعتصام بالكتاب والسنۃ، باب أَجْرِ الْحَاكِمِ إِذَا اجْتَهَدَ فَأَصَابَ أَوْ أَخْطَأَ، ت: محمد زہیر بن ناصر (قاہرہ: دار طوق النجاة، ۱۴۲۲ھ)، رقم ۷۳۵۲۔

۳- وہبہ الزحلی، الفقه الاسلامی و أدله (بیروت: دار الفکر، ۱۴۰۵ھ)، ۶: ۳۸۳۔

۴- القرآن ۵: ۳۹۔

۵- القرآن ۳: ۱۰۵۔

۶- القرآن ۳: ۵۹۔

اور سیدنا بریہہ صلی اللہ علیہ وسلم بیان کرتے ہیں کہ نبی کریم صلی اللہ علیہ وسلم نے فرمایا: ”الْقُضَاءُ ثَلَاثَةٌ: وَاحِدٌ فِي الْجَنَّةِ، وَاثْنَانِ فِي النَّارِ، فَأَمَا الَّذِي فِي الْجَنَّةِ فَرَجُلٌ عَرَفَ الْحَقَّ فَقُضِيَ بِهِ، وَرَجُلٌ عَرَفَ الْحَقَّ فَجَارَ فِي الْحُكْمِ، فَهُوَ فِي النَّارِ، وَرَجُلٌ قَضَى لِلنَّاسِ عَلَى جَهَلٍ فَهُوَ فِي النَّارِ“ (قاضی تین طرح کے ہوتے ہیں۔ ایک جنت میں ہے اور دو آگ میں، جنت میں جانے والا ہے جس نے حق پہچانا اور اس کے مطابق فیصلہ کیا اور جس نے حق پہچانا اور پھر فیصلے میں ظلم کیا تو وہ آگ میں ہے اور جس نے جاہل ہوتے ہوئے لوگوں کے فیصلے کیے وہ بھی آگ میں گیا۔)^(۹)

اس سے معلوم ہوا کہ جان بوجھ کر حق کے خلاف فیصلہ کرنا اور جاہل ہوتے ہوئے لوگوں میں فیصلہ کرنا اپنے آپ کو جہنم میں جھوکنا ہے، یعنی ہر ایک کو منصب قضاپر فائز نہیں کیا جاسکتا۔

علامہ ابو الحسن مرغینانی رحمۃ اللہ علیہ صاحب ہدایہ کی شرح بیان کرتے ہوئے لکھتے ہیں: ”أن يكون صاحب

حدیث له معرفة بالفقہ ليعرف معانی الأثار أو صاحب فقه له معرفة بالحدیث لئلا یشتغل بالقياس في المنصوص عليه وقيل أن يكون مع ذلك صاحب قريحة يعرف بها عادات الناس لأن من الأحكام ما يتنبئ عليها“ (قاضی کے لیے شرط یہ ہے کہ وہ حدیث میں ماهر ہو اور اس کو فقه کی معرفت ہو یا وہ فقہ میں ماهر ہو اور اس کو حدیث کی معرفت ہوتا کہ منصوص مسائل میں قیاس نہ کرے اور ایک قول یہ ہے کہ اس کے ساتھ ساتھ وہ ذہین اور طباع بھی ہوتا کہ لوگوں کے عرف اور عادت کو پہچان سکے، کیوں کہ بہت سے احکام عرف پر مبنی ہوتے ہیں۔)^(۱۰) اور اجتہاد سے مراد ہے ایسے احکام و مسائل جو قرآن و سنت کی نصوص اور اجماع سے ثابت نہ ہوں، ان کے حل کے لیے جد و جهد کرنا۔ فقہاء اجتہاد کی تعریف اپنے الفاظ میں بیان کی ہے، چنانچہ علامہ ابن ہمام لکھتے ہیں: ”الاجتهاد لغةً بذل الطاقة في تحصيل ذي كلفة و اصطلاحاً

۹۔ ابو داؤد سلیمان بن اشعث بن اسحاق رحمۃ اللہ علیہ (م ۲۷۵ھ)، سنن أبي داؤد، کتاب القضاي، باب في القاضي يخطئ، (السعودية: دارالسلام، ۱۴۲۱ھ)، رقم: ۳۵۷۳؛ ابو عبدالله محمد بن یزید القزوینی، سنن ابن ماجہ، کتاب

الأحكام، باب الحكم يجتهد في قضيب الحق (السعودية: دارالسلام، ۱۴۲۱ھ)، رقم: ۲۳۱۵۔

۱۰۔ ابو الحسن علی بن ابی بکر بن عبد الجلیل برهان الدین الفرغانی المرغینانی (الوفی: ۵۶۳ھ)، المداہۃ فی شرح بدایۃ المبتدی، ت: طلال یوسف، (بیروت: دار إحياء التراث العربي، سان)، ۱۰۱۔

ذلك من الفقيه في تحصيل حكم شرعى ظننى” (اجتهاد كالغوى معنى ہے کسی مشکل کام کے حصول کے لیے طاقت صرف کرنا اور اصطلاحی معنی ہے کسی حکم شرعی ظنی کو حاصل کرنے کے لیے فقیہ کا اپنی علمی صلاحیتوں کو صرف کرنا۔)^(۱۱) قاضی بیضاوی رحمۃ اللہ علیہ لکھتے ہیں: ”استفراغ الجهد في درك الأحكام الشرعية“ (احکام شرعیہ کو حاصل کرنے میں پوری طاقت (تمام علمی صلاحیت) کو صرف کرنا، اجتہاد کہلاتا ہے)۔^(۱۲)

فیصلہ کرنے کے آداب

بھگتوں کا فیصلہ کرنا جہاں ایک اہم ذمے داری ہے، وہاں یہ بہت نازک اور حساس معاملہ بھی ہے، کیوں کہ صحیح فیصلوں سے معاشرے میں امن و سکون قائم رہتا ہے اور غلط فیصلوں سے بد امنی اور فساد نمودار ہوتا ہے۔ جب کہ بعض اوقات غلط فیصلے سے کسی کی جان بھی جاسکتی ہے اور کسی کا حق دوسرے کو بھی مل سکتا ہے۔ اس لیے قاضی کو اپنی اس ذمے داری کا احساس کرتے ہوئے صحیح فیصلوں تک پہنچنے کی زیادہ سے زیادہ کوشش کرنی چاہیے اور فیصلہ کرنے کے کمل آداب کو پیش نظر رکھنا چاہیے۔ ایسے امور سے اجتناب کرنا چاہیے جن کی وجہ سے فیصلہ غلط ہونے کا امکان ہو۔ جیسا کہ عبد الرحمن بن ابی بکرہ رضی اللہ عنہ بیان کرتے ہیں: ”کتبَ ابُو بَكْرَةِ إِلَيْهِ وَكَانَ بِسِجِّنَاتَنَ يَأْنُ لَا تَقْضِيَ بَيْنَ اثْنَيْنِ وَأَنْتَ عَضْبَانُ فَإِنِّي سَمِعْتُ النَّبِيَّ صلی اللہ علیہ وسَلَّمَ يَقُولُ: لَا يَقْضِيَ حَكْمٌ بَيْنَ اثْنَيْنِ وَهُوَ عَضْبَانٌ“^(۱۳) (سیدنا ابو بکرہ رضی اللہ عنہ نے اپنے بیٹے (عبداللہ) کو لکھا (وہ اس وقت سجنان

- ۱۱- کمال الدین محمد بن عبد الواحد بن ہمام، التحریر فی أصول الفقه (مصر: مصطفی البابی الحلبي، ۱۳۵۱ھ، ۳: ۲۹۱)۔

- ۱۲- عبداللہ عمر محمد البیضاوی الشیرازی الشافعی ناصر الدین، منهاج الوصول إلى علم الأصول، ت: شعبان محمد اسماعیل (دار ابن حزم، ۲۰۰۸ - ۱۴۲۹) ۳: ۲۸۳۔

- ۱۳- البخاری، مصدر سابق، کتاب الاحکام، باب هل یقضی القاضی او یفتی وہو غضبان، رقم: ۷۱۵۸؛ صحيح مسلم، کتاب الأقضییة، باب کراهة قضاء القاضی وہو غضبان، رقم: ۲۲۹۰؛ أبو داؤد، کتاب القضاء، باب القاضی یقضی وہو غضبان، رقم: ۳۵۸۹؛ ترمذی، مصدر سابق، أبواب الاحکام، باب ما جاء لا یقضی وہو غضبان، رقم: ۱۳۳۲؛ نسائی، مصدر سابق، کتاب آداب القضاء، باب ذکر ما ینبغي للحاکم أن یجتنبه، رقم: ۵۲۰۸؛ ابن ماجہ، مصدر سابق، أبواب الاحکام، باب لا یحکم الحاکم وہو غضبان، رقم: ۲۳۱۶۔

میں (قاضی) تھے) کہ وہ غصے کی حالت میں دو آدمیوں (فریقین) کے درمیان فیصلہ نہ کرے کیوں کہ میں نے نبی ﷺ کو یہ فرماتے ہوئے سنا ہے: کہ کوئی قاضی غصے کی حالت میں دو آدمیوں (فریقین) کے درمیان فیصلہ نہ کرے)۔

اس حدیث میں حاکم، قاضی اور حج وغیرہ کو غصے کی حالت میں فیصلہ کرنے سے روکا گیا ہے۔ اس غصے سے مراد زیادہ غصہ ہے جو سوچنے سمجھنے کی صلاحیت کو وقت طور پر ختم کر دیتا ہے اور تمام اور پہلوؤں پر غور کرنا ممکن نہیں رہتا۔ اس لیے خطرہ ہوتا ہے کہ اس حالت میں کیا ہوا فیصلہ غلط ہو جائے گا۔ غصے کے علاوہ بھی جو چیز سوچنے سمجھنے کی صلاحیت پر اثر انداز ہو مثلاً بہت زیادہ بھوک، پیاس، پریشانی، انتہا کی خوشی اور نیند کا غلبہ وغیرہ، تو ان حالات میں بھی فیصلہ کرنے سے احتساب کرنا چاہیے۔

حافظ ابن حجر عسقلانی رحمۃ اللہ علیہ لکھتے ہیں:

امام مہلب بن عقبہ نے کہا ہے کہ حالت غضب میں فیصلہ کرنے سے اس لیے منع کیا گیا ہے کہ غصے کی حالت میں قاضی حق سے تجاوز کر سکتا ہے۔ علامہ ابن دقيق العید رحمۃ اللہ علیہ نے کہا: ممانعت کا سبب یہ ہے کہ غصے کی حالت میں انسان صحیح غور و فکر نہیں کر سکتا اور فقہاہ اس حکم سے یہ مسئلہ مستبط کیا ہے کہ جس حالت کے طاری ہونے کی وجہ سے انسان کی غور و فکر کی صلاحیت متاثر ہو اس حالت میں فیصلہ نہیں کرنا چاہیے۔ مثلاً بہت زیادہ بھوک اور پیاس لگی ہو، یا بہت نیند آرہی ہو۔ اسی طرح ہر وہ کیفیت جس کا دل و دماغ پر غلبہ ہو اور حدیث میں صرف حالت غضب پر اس وجہ سے اقتصار کیا گیا ہے کہ غصے اور غضب کا انسان کے نفس پر زیادہ غلبہ ہوتا ہے اور دوسرے عوارض کی بہ نسبت اس کا روکنائزیڈ مشکل ہوتا ہے۔^(۱۲)

البته معمولی غصہ فیصلہ کرنے سے مانع نہیں جو کسی مجرم کا جرم منے سے فطری طور پر آ جاتا ہے، احادیث سے معلوم ہوتا ہے کہ نبی ﷺ کا غصے کی حالت میں فیصلہ کرنا بھی درست ہے کیوں کہ آپ ﷺ معموم ہیں اور آپ سے غصے کی حالت میں بھی غلط فیصلے کا امکان نہیں۔ امام بخاری رحمۃ اللہ علیہ نے اس کی دلیل کے طور پر یہ حدیث ذکر کی ہے کہ سیدنا ابو مسعود анصاری رحمۃ اللہ علیہ بیان کرتے ہیں:

بَجَاءَ رَجُلٌ إِلَى رَسُولِ اللَّهِ فَقَالَ: يَا رَسُولَ اللَّهِ! إِنِّي وَاللَّهِ لَا تَأْخُرُ عَنْ صَلَاةِ الْغَدَاءِ مِنْ أَجْلِ فُلَانٍ مِمَّا يُطِيلُ بِنَا فِيهَا قَالَ: فَمَا رَأَيْتُ الْبَيْتَ قَطُّ أَشَدَّ عَصْبَانِ مِنْ مَوْعِظَةٍ مِنْهُ يَوْمَئِذٍ، ثُمَّ قَالَ: ((يَا أَيُّهَا

- ۱۲ - احمد بن علی بن حجر ابو الفضل العسقلانی الشافعی، فتح الباری شرح صحيح البخاری (بیروت: دار المعرفة،

النَّاسُ إِلَّا مِنْكُمْ مُّنْفَرِّينَ فَإِيَّكُمْ مَا صَلَّى بِالنَّاسِ فَلَيُوْجِزْ فَإِنَّ فِيهِمُ الْكَبِيرُ وَالضَّعِيفُ وَذَا
الْحَاجَةِ)۔^(۱۵)

ایک شخص رسول اللہ ﷺ کے پاس آیا اور عرض کیا: اللہ کی قسم! میں صحیح کی جماعت میں فلاں (امام) کی وجہ سے شرکت نہیں کر سکتا، کیوں کہ وہ ہمیں بہت لمبی نماز پڑھاتے ہیں۔ ابو مسعود رضی اللہ عنہ نے کہا کہ میں نے نبی ﷺ کو عظاو نصیحت کے وقت اس سے زیادہ غصب ناک ہوتا بھی نہیں دیکھا۔ جیسا کہ آپ ﷺ اس دن تھے۔ پھر آپ ﷺ نے فرمایا: لوگو! تم میں سے بعض لوگ نمازوں کو نفرت دلانے والے ہیں، پس تم میں سے جو شخص بھی لوگوں کو نماز پڑھائے، اسے انحراف کرنا چاہیے، کیوں کہ جماعت میں بوڑھے، بچے اور ضرورت مند بھی ہوتے ہیں۔ اسی طرح سیدنا عروہ بن زیر رضی اللہ عنہ بیان کرتے ہیں: ایک انصاری نے سیدنا زیر رضی اللہ عنہ سے حرہ کے اس بر ساقی نالے کے متعلق جھگڑا کیا جس سے کھجور کے درختوں کو سیراب کرتے تھے، رسول اللہ ﷺ نے فرمایا: زیر! تم سیراب کرو یہاں تک اس پر انصاری نے عرض کیا: (آپ ﷺ نے یہ فیصلہ اس لیے کیا ہے کہ) یہ آپ ﷺ کی پھوپھی کا بیٹا ہے۔ آپ ﷺ کے چہرہ انور کا نگ غصے سے بدلتا گیا، پھر آپ ﷺ نے فرمایا: زیر! تم سیراب کرو یہاں تک کہ پانی کھیت کی منڈیوں تک پہنچ جائے۔ آپ ﷺ نے زیر رضی اللہ عنہ کو ان کا پورا حق دلوادیا۔ زیر رضی اللہ عنہ فرماتے تھے، اللہ کی قسم! یہ آیت اسی کے متعلق نازل ہوتی تھی: ﴿فَلَا وَرِبَّ لَأُيُّمُونُ حَتَّىٰ يُحَكِّمُوكَ فِيمَا شَجَرَ بِيْنَهُمْ﴾^(۱۶) (آپ ﷺ کے رب کی قسم! یہ لوگ ایمان والے نہیں ہو سکتے جب تک کہ آپ ﷺ کو اپنے اختلافی مسائل میں حکم نہ تسلیم کر لیں۔)^(۱۷)

اس حدیث سے ضمناً یہ بھی معلوم ہوا کہ قاضی کو یہ حق حاصل ہے کہ اگر وہ مناسب سمجھے تو جھگڑنے والے فریقوں میں درمیانی را نکال کر صلح کروادے، اگر فریقین اس پر راضی نہ ہوں تو حقیقی فیصلہ کر دے اور ہر

-۱۵۔ البخاری، مصدر سابق، كتاب الأحكام، باب هل يقضى القاضي أو يفتى وهو غضبان، رقم: ۱۵۹۔

-۱۶۔ القرآن: ۲: ۱۳-۲۵۔

-۱۷۔ البخاری، مصدر سابق، كتاب المسافة، باب شرب الأعلى إلى الكعبتين، رقم: ۲۳۶۲؛ مسلم، مصدر سابق، كتاب الفضائل، باب وجوب اتباعه، رقم: ۲۱۱۲؛ نسائي، مصدر سابق، كتاب آداب القضاة، باب الرخصة للحاكم الأمين أن يحكم وهو غضبان، رقم: ۵۳۰۹۔

فریق کو اس کا پورا پورا حق دلا دے۔ جیسا کہ نبی کریم ﷺ نے باغ کی سیرابی کے متعلق مصالحت کا مشورہ دیا، جب مصالحت کا رگرنہ ہوئی تو آپ ﷺ نے حتیٰ فیصلہ دے دیا۔

یہ دونوں احادیث اس بات پر دلالت کرتی ہیں کہ رسول اللہ ﷺ کے لیے جائز تھا کہ آپ ﷺ سخت غصے کی حالت میں بھی فیصلہ کر دیں، کیوں کہ جس طرح آپ ﷺ خوشی کی حالت میں حق بات کہتے تھے اسی طرح پریشانی اور غم کے عالم میں بھی حق کے سوا کچھ نہیں فرماتے تھے، لیکن دیگر قاضیوں اور مفتیوں کو سخت غصے کی حالت میں فیصلہ کرنے سے اجتناب کرتے ہوئے فریقین کے دلائل، گواہوں کی شہادت اور دیگر قرآن کی روشنی میں صحیح فیصلہ کرنے کی کوشش کرنی چاہیے۔

امام نسائی رضی اللہ عنہ نے باب "الرُّخْصَةُ لِلْحَاكِمِ الْأَمِينِ أَنْ يَحْكُمَ وَهُوَ عَصْبَانُ" (جس قاضی

کے متعلق غلطی کا نظر نہ ہو، وہ غصے کی حالت میں فیصلہ کر سکتا ہے۔) قائم کر کے اس طرف اشارہ کیا ہے کہ غصے کی حالت میں فیصلہ نہ کرنے کی پابندی عام قاضی کے لیے ہے۔ رسول اللہ ﷺ کے لیے نہیں، کہ آپ ﷺ سے غصے کی حالت میں بھی غلطی کا امکان نہیں۔

ظاہری دلائل کی بنابر فیصلہ

قاضی اور نجح ظاہری دلائل یعنی گواہوں کی شہادت، قسم اور دیگر قرآن کے مطابق فیصلہ کرے گا۔ لوگوں پر ظاہر کے مطابق شرعی احکام نافذ ہوں گے اور ان کے باطنی احوال کا معاملہ اللہ کے سپرد ہو گا، جیسا کہ ارشاد باری تعالیٰ ہے: ﴿فَإِنْ تَأْتِوْا وَآتَمُو الصَّلوَةَ وَأَتُو الْزَكُوْةَ خَلُوْا سَبِيلُهُمْ﴾^(۱۸) (اگر وہ توبہ کر لیں، نماز قائم کریں اور زکوٰۃ ادا کریں، تو ان کا راستہ چھوڑ دو۔)

گویا قبول اسلام کے بعد اقامت صلوٰۃ اور اداء زکوٰۃ کا اہتمام کرنے والے پر حملہ کرنا جائز نہیں ہو گا۔ اگر وہ نفاق کے طور پر ایسا کر رہا ہے، یا نمود و نمائش یا کوئی اور مقصد اس کے پیش نظر ہے، تو یہ چوں کہ اندر وہی معاملہ ہے، اسے اللہ کے سپرد کر دیا جائے گا، کہ وہی دلوں کے احوال سے واقف ہے، کوئی دوسرا شخص کسی کے دل اور نیت کے متعلق نہیں جانتا، حضرت اُسامہ بن زید رضی اللہ عنہما بیان کرتے ہیں:

بَعَثَنَا رَسُولُ اللَّهِ صَلَّى اللَّهُ عَلَيْهِ وَسَلَّمَ إِلَى الْحَرْقَةِ فَصَبَّحْنَا الْقَوْمَ فَهَزَّ مَنَاهُمْ وَلَحِقْتُ أَنَا وَرَجُلٌ مِنَ الْأَنْصَارِ رَجُلًا مِنْهُمْ فَلَمَّا عَشِينَا قَالَ : لَا إِلَهَ إِلَّا اللَّهُ فَكَفَّ الْأَنْصَارِيُّ فَطَعَتْتُهُ بِرُوحِي حَتَّى قُتْلَتُهُ

فَلَمَّا قَدِمْنَا بَلْغَ النَّبِيَّ صَلَّى اللَّهُ عَلَيْهِ وَسَلَّمَ فَقَالَ: يَا أَسَامَةً أَقْتَلْتَهُ بَعْدَ مَا قَالَ لَا إِلَهَ إِلَّا اللَّهُ؟ فُلِتُّ كَانَ مُعَوِّذًا فِيمَا زَالَ يُكَرِّرُهَا حَتَّى تَمَيَّزَ أَنِّي لَمْ أَكُنْ أَسْلَمْتُ قَبْلَ ذَلِكَ الْيَوْمِ.^(۱۹)

رسول اللہ ﷺ نے ہمیں حرقت (جبینہ قبلیہ کی شاخ) کی طرف بھجا، ہم نے صح کے وقت ان پر حملہ کیا، اور انھیں نکست دے دی۔ (لڑائی کے دوران) میری اور ایک انصاری صحابی کی مذہبیہ ان کے ایک آدمی کے ساتھ ہوئی۔ جب ہم نے اسے اپنی گرفت میں لے لیا تو اس نے لَا إِلَهَ إِلَّا اللَّهُ بڑھا، جس پر انصاری توڑک گیا، لیکن میں نے اسے اپنا نیزہ تقل کر دیا۔ جب ہم مدینہ واپس آئے تو یہ خبر نبی ﷺ کو پہنچی۔ آپ نے (مجھ سے) فرمایا: اسامة! کیا تم نے اسے اس کے لَا إِلَهَ إِلَّا اللَّهُ کہنے کے بعد بھی قتل کر دیا؟ میں نے عرض کیا: اس نے تو صرف جان بچانے کے لیے ایسا کیا تھا۔ آپ یہی فقرہ بار بار دھراتے رہے (کیا تم نے اسے لَا إِلَهَ إِلَّا اللَّهُ کہنے کے بعد بھی قتل کر دیا) میں نے آرزو کی کہ کاش! میں آج سے پہلے مسلمان نہ ہوا ہوتا۔

اس حدیث سے معلوم ہوتا ہے کہ احکام اسلام کا نفاذ ظاہری حالات پر ہو گا۔ باطنی معاملات پر شک و شبہ کا اظہار کر کے کسی کے خلاف کارروائی نہیں کی جاسکتی، کیوں کہ دلوں کا معاملہ اللہ کے سپرد ہے اور کافر جب بھی توحید و رسالت کا اقرار کر لے، اس کا اقرار قبول ہے اور اس کی جان اور مال محفوظ ہو گا۔ اسی طرح قاضی یانج کے سامنے جس قسم کے دلائل پیش ہوں گے، وہ ان کے مطابق فیصلہ کرے گا۔

نبی کریم ﷺ کے ظاہری دلائل کے مطابق فیصلے

نبی اکرم ﷺ بھی ظاہری دلائل کی بنابر فیصلے کیا کرتے تھے۔ حضرت ام المؤمنین سیدہ ام سلمہ رضی اللہ عنہا بیان کرتی ہیں کہ آپ ﷺ نے اپنے جھرے کے دروازے پر جھگڑے کی آواز سنی تو باہر ان کی طرف نکلے۔ پھر آپ نے فرمایا: ”إِنَّمَا أَنَا بَشَرٌ وَأَنِّي أَتَبِينُ الْخُصُمْ فُلَعَلَّ بَعْضَكُمْ أَنْ يَكُونُنَّ أَبْغَانَ بَعْضٍ فَاحْسِبُ أَنَّهُ صَادِقٌ فَاقْضِيْ لَهُ بِذِلِّكَ فَمَنْ قَضَيْتُ لَهُ بِحَقِّ مُسْلِمٍ فَإِنَّمَا هِيَ قِطْعَةٌ مِنَ النَّارِ فَلَيَأْخُذْهَا أَوْ لِيَتَرُكْهَا۔“^(۲۰) (میں بھی ایک انسان ہوں، اور میرے پاس لوگ مقدمے لے کر آتے ہیں، ہو سکتا ہے کہ (فریقین میں سے) ایک فریق کی بحث دوسرے فریق سے عمدہ ہو، تو میں یقین کرلوں کہ وہی سچا ہے اور اس کے موافق فیصلہ

- ۱۹۔ البخاری، مصدر سابق، المغازی، باب بعث النبي ﷺ، اسامة بن زيد إلى الحرقات من الجھینۃ، رقم: ۲۲۲۹؛

مسلم، مصدر سابق، كتاب الإيمان، باب تحريم قتل الكافر بعد قوله: لَا إِلَهَ إِلَّا اللَّهُ، رقم: ۲۷۴۔

- ۲۰۔ بخاری، مصدر سابق، كتاب المظالم والغضب، باب اثم من خاصم في باطل وهو يعلمه، رقم: ۲۳۵۸۔

کر دوں۔ تو جس شخص کے لیے بھی میں کسی مسلمان کے حق کے فیصلہ کر دوں تو وہ (درحقیقت) جہنم کا ایک ٹکڑا ہے وہ چاہے تو اسے لے یا چھوڑ دے۔)

مذکورہ بالا حدیث کو ائمہ صحابہ اور کثیر محدثین نے اپنی اپنی کتب میں روایت کیا ہے اور بالخصوص امام بخاری رحمۃ اللہ علیہ نے صحیح بخاری میں اپنی اجتہادی اور فقہی بصیرت کی بنا پر چھے مختلف مقامات پر روایت کیا ہے، اور ان میں سے ایک باب من قضیٰ لہ بحق أخیه فلا يأخذہ فإن قضاء الحاکم لا يحل حراماً ولا يحرم حلاً لاً (جس شخص کے لیے اس کے بھائی کے مال کا فیصلہ کر دیا جائے تو وہ اسے نہ لے، کیوں کہ حاکم کا فیصلہ حرام کو حلال اور حلال کو حرام نہیں کر سکتا) قائم کیا ہے۔

صحیح مسلم کی توبیب میں امام نووی رحمۃ اللہ علیہ نے اس حدیث پر باب بیان ان حکم الحاکم لا یغیر الباطن یعنی "حاکم کے فیصلے سے باطن (حقیقت) تبدیل نہیں ہوتی" باب قائم کر کے واضح کیا ہے کہ اگر حاکم کا فیصلہ خلاف حقیقت ہو گا تو وہ باطنی طور پر نافذ نہیں ہو گا۔ اس کی وجہ سے کسی دوسرے کی چیز اختیار کرنا جائز نہیں ہو گا۔ جو شخص حاکم کے فیصلے کو دیل بنا کر کسی دوسرے کی کوئی چیز لے لے گا تو گویا اس نے جہنم کا ایک ٹکڑا لے لیا اور اس حدیث کے آخر میں آپ ﷺ نے فرمایا: "فَلَا يَأْخُذُهَا أَوْ لِي رَكْهَا" یعنی (اس کو لے لے یا چھوڑ دے۔)^(۲۱) تو یہ الفاظ حقیقت تجیری کے لیے نہیں، بلکہ تهدید کے لیے ہیں۔ جیسا کہ قرآن مجید میں اللہ تعالیٰ کا فرمان ہے: ﴿فَمَنْ شَاءَ فَلِيُؤْمِنْ وَمَنْ شَاءَ فَلِيُكُفَّرْ﴾^(۲۲) یعنی (اب جو چاہے ایمان لائے اور جو چاہے کفر کرے۔) آپ ﷺ کے فرمان کا مطلب یہ تھا کہ اس کو نہ لے۔ جیسا کہ جامع ترمذی میں مذکورہ حدیث کے آخر میں ہے: "فَلَا يَأْخُذُ مِنْهُ شَيْئاً"^(۲۳) یعنی (وہ اس سے کچھ بھی نہ لے۔)

امام ابو داؤد رحمۃ اللہ علیہ نے اپنی کتاب میں اس حدیث پر باب (بَابُ فِي قَضَاءِ الْقَاضِيِّ إِذَا أَخْطَأَ) (جب قاضی سے فیصلہ کرنے میں خطاء ہو جائے تو؟) قائم کر کے یہ اشارہ کیا ہے کہ قاضی سے فیصلہ کرنے میں غلطی

- ۲۱۔ بخاری، مصدر سابق، رقم: ۱۸۱۔

- ۲۲۔ القرآن ۲۹:۱۸۔

- ۲۳۔ الترمذی، مصدر سابق، کتاب الأحكام، باب ما جاء في التشديد على من يقضى له بشيء ليس له أن يأخذنه، ۳:۷، رقم: ۱۳۳۹۔

ہو سکتی ہے، لیکن فریقین کو بالعموم اس بات کا علم ہوتا ہے کہ حق پر کون ہے اور باطل پر کون ہے، اس لیے دوسرے بھائی کا حق غصب کر کے وہ یہ سمجھے کہ اس نے قاضی کے فیصلے کے باوجود آگ کا ٹکڑا لیا ہے اور اس حدیث کے بعد امام موصوف نے ام المؤمنین سیدہ ام سلمہ رضی اللہ عنہا سے ایک روایت بیان کی ہے۔ وہ فرماتی ہیں:

أَتَى رَسُولُ اللَّهِ صَلَّى اللَّهُ عَلَيْهِ وَسَلَّمَ رِجُلًا مِنْ يَخْتَصِمَانِ فِي مَوَارِيثَهِمَا، لَمْ تَكُنْ لَهُمَا بَيْنَهُمَا إِلَّا دَعْوَاهُمَا، فَقَالَ النَّبِيُّ صَلَّى اللَّهُ عَلَيْهِ وَسَلَّمَ فَذَكَرَ مِثْلُهُ، فَبَكَى الرَّجُلُانِ، وَقَالَ: كُلُّ وَاحِدٍ مِنْهُمَا حَقُّي لَكَ، فَقَالَ لَهُمَا النَّبِيُّ صَلَّى اللَّهُ عَلَيْهِ وَسَلَّمَ: أَمَا إِذْ فَعَلْتُمَا مَا فَعَلْتُمَا فَاقْتُسِمُوا، وَتَوَحِّيَا الْحَقَّ، ثُمَّ اسْتَهْمِمَا، ثُمَّ تَحَالَا.

(۲۳)

رسول اللہ ﷺ کے پاس دو آدمی آئے۔ ان کا میراث کے معاملے میں جھگڑا تھا۔ اور ان کے پاس سوائے اپنے اپنے دعوے کے کوئی دوسرا گواہ نہ تھا۔ تو نبی کریم ﷺ نے مذکورہ بالا حدیث کی مثل بیان کیا۔ چنان چہ دونوں رونے لگے اور ہر ایک دوسرے سے کہنے لگا۔ میرا حق تیرے لیے ہے۔ پھر نبی اکرم ﷺ نے ان دونوں سے فرمایا! جب تم ایسا کرتے ہو تو آپس میں تقسیم کرو اور حق کا قصد کرو۔ پھر آپس میں قرعہ ڈال لو (حصے کی تقسیم کے لیے) پھر ممکنہ زیادتی ایک دوسرے سے معاف کرalo۔

اس روایت سے یہ بھی معلوم ہوتا ہے کہ نبی کریم ﷺ فیصلہ کرنے سے پہلے فریقین کو وعظ و نصیحت کرتے اور اللہ کا ذر اور تقویٰ اختیار کرنے پر زور دیتے اور یہ کہ بعض مقدمات میں مصالحت کے سوا کوئی حل نہیں ہوتا، لہذا ایسی صورت میں مصالحت کے لیے ہر قسم کی کوشش کر جائیے حتیٰ کہ قرعہ بھی ڈالا جاسکتا ہے۔

امام ترمذی رحمۃ اللہ علیہ مذکورہ حدیث پر عنوان باب ما جاءَ فِي التَّشْدِيدِ عَلَى مَنْ يُقْضِي لَهُ بِشَيْءٍ لَیْسَ لَهُ أَنْ يَأْخُذَہُ^(۲۵) (اگر غیر مستحق کے حق میں فیصلہ ہو جائے تو اسے وہ چیز لینا جائز نہیں۔) قائم کیا ہے۔ گویا امام ترمذی رحمۃ اللہ علیہ کا بھی یہی موقف ہے کہ قاضی اگر فیصلہ کرنے میں غلطی کر جائے تو غیر مستحق کے لیے کوئی چیز حلال نہیں ہو سکتی۔

امام نسائی رحمۃ اللہ علیہ نے اپنی سنن میں باب (الْحُكْمُ بِالظَّاهِرِ) (فیصلہ ظاہری دلائل کی بنابر کیا جائے گا۔) قائم کر کے یہ ثابت کیا ہے کہ قاضی اور حج ظاہری دلائل کے مطابق فیصلہ کرے گا، اس لیے کسی قاضی یا حاکم

- ۲۳۔ ابو اودہ، مصدر سابق، رقم: ۳۵۸۳۔

- ۲۵۔ الترمذی، مصدر سابق، كتاب الأحكام، باب ما جاء في التشديد على من يقضى له بشيء ليس له أن يأخذ به، رقم: ۱۳۳۹۔

نے ظاہری دلائل سننے کے بعد غلط فیصلہ کر دیا تو وہ فیصلہ غلط اور ناجائز ہی تصور کیا جائے گا۔ کسی بھی شخص کے ناجائز فیصلہ کرنے سے وہ فیصلہ شرعی طور پر جائز قرار نہیں پاتا، کیوں کہ نجی یا قاضی کے سامنے جس طرح کے دلائل ہوں گے۔ وہ انھیں کے مطابق فیصلہ صادر کریں گے۔

امام ابن ماجہ رحمۃ اللہ علیہ نے اس حدیث پر باب قضیۃ الحاکم لا تحل حراماً ولا تحرم حلالاً (نج) کے فیصلہ کر دینے سے حرام چیز حلال اور حلال چیز حرام نہیں ہو جاتی۔) قائم کر کے واضح کیا ہے اگر ایک شخص کو معلوم ہو کہ اس معاملے میں اس کا موقف درست نہیں، لیکن قاضی ظاہری دلائل اور قرآن کی روشنی میں اس کے حق میں فیصلہ دے دیتا ہے تو اس سے اصل حقیقت میں فرق نہیں پڑتا۔ مثلاً اگر جھوٹے گواہوں کی مدد سے یہ فیصلہ لے لیا جائے کہ فلاں عورت سے نکاح ہو چکا ہے تو مرد کے لیے اس عورت سے ازدواجی تعلقات قائم کرنا جائز نہیں ہو گا۔ اگر وہ ایسا کرے گا تو وہ گناہ کا مرتكب ہو گا اور قیامت کے دن اسے اس کی سزا ملے گی۔ جیسا کہ اس حدیث کے آخر میں ہے کہ قیامت کے دن وہ اسے لے کر حاضر ہو گا۔^(۲۱)

اسی طرح اگر قاضی یہ فیصلہ کر دے کہ فلاں عورت کو طلاق ہو چکی ہے، جب کہ مرد نے طلاق نہ دی ہو تو مرد اپنی اس بیوی سے ازدواجی تعلقات قائم رکھنے سے اللہ کے ہاں مجرم نہیں ہو گا۔

بعض اہل علم نے اموال اور عقود میں فرق کیا ہے جب کہ جمہور علماء کے نزدیک یہ حدیث مطلق ہے، اور حافظ ابن حجر رحمۃ اللہ علیہ نے اس کا ذکر کرتے ہوئے امام شافعی رحمۃ اللہ علیہ کا موقف بھی بیان کیا ہے:

کہ کوئی فرق نہیں اس شخص کے درمیان جس نے دوجوٹے گواہوں سے دعویٰ نکاح ثابت کر دیا، حلال کہ جانتا ہے کہ جھوٹے ہیں اور اس شخص کے درمیان جس نے آزاد مرد کے متعلق دعویٰ کیا کہ یہ اس کا غلام ہے اور اس کے لیے دو جھوٹے گواہ پیش کر دے۔ اور وہ جانتا ہے کہ وہ جھوٹا ہے۔ تو اگر قاضی ان جھوٹے گواہوں کی گواہی کی بنیاد پر اس کے غلام ہونے کا فیصلہ دے دے تو بالاجماع اس کے لیے اس کو غلام بنانا جائز نہیں ہو گا۔^(۲۲) اور امام نووی رحمۃ اللہ علیہ کہتے ہیں یہ کہنا کہ قاضی کا فیصلہ ظاہر اور باطن حلال کر دیتا ہے۔^(۲۳) اس صحیح حدیث کے خلاف ہے۔

۲۶۔ ابن ماجہ، مصدر سابق، رقم: ۲۳۱۷۔

۲۷۔ ابن حجر، مصدر سابق، ۱۲: ۲۲۲۔

۲۸۔ زکریا حی الدین تیگی بن شرف النووی (التوفی: ۶۷۶ھ)، المنهاج شرح صحيح مسلم بن الحجاج (بیروت:

دار إحياء التراث العربي، ۱۳۹۲ھ: ۱۲: ۳۔

دوسری روایت میں ہے کہ نبی کریم نے فرمایا: إِنَّمَا أَنَا بَشَرٌ وَإِنَّكُمْ تَحْتَصِمُونَ إِلَيَّ وَلَعَلَّ بَعْضَكُمْ أَنْ يَكُونُنَّ أَحْنَانَ بِحُجَّتِهِ مِنْ بَعْضٍ فَأَقْضِنِي عَلَى تَحْوِي مَا أَسْمَعَ فَمَنْ قَضَيْتُ لَهُ بِحَقٍّ أَخِيهِ شَيْئًا فَلَا يَأْخُذُهُ فَإِنَّمَا أَقْطَعُ لَهُ قِطْعَةً مِنَ النَّارِ۔^(۲۹) (میں بھی ایک انسان ہوں اور بے شک تم میرے پاس اپنے مقدمات لاتے ہو، شاید کوئی شخص اپنی دلیل کو دوسرے کی نسبت بہتر انداز میں بیان کر سکتا ہو۔ اور میں تو جو کچھ تم (فریقین اور گواہوں) سے سنتا ہوں، اسی کے مطابق فیصلہ کرتا ہوں۔ اگر میں (ظاہری دلائل کی بنابر) کسی شخص کے لیے اس کے بھائی کے حق کا فیصلہ کر دوں تو وہ اسے نہ لے۔ (وہ یوں سمجھے کہ) میں اسے آگ کا ٹکڑا دے رہا ہوں۔)

امام نووی رحمۃ اللہ علیہ نے صحیح مسلم کی توبیب کرتے ہوئے اس حدیث پر باب (بیان ان حکم الحاکم لا یغیر الباطن^(۳۰) بلاشبہ حاکم کے فیصلے سے باطن (حقیقت) میں تبدلی نہیں ہو سکتی) قائم کیا ہے۔ یعنی فیصلہ باطنی طور پر نافذ نہیں ہو گا۔

امام ترمذی رحمۃ اللہ علیہ نے اس حدیث پر باب ما جاء في التشديد به على من يقضي له بشيء ليس له أن يأخذه^(۳۱) (جس شخص کے لیے کسی دوسرے کی چیز کا فیصلہ کر دیا جائے اسے لینے پر وعید کا بیان) قائم کیا ہے۔ اس سے معلوم ہوتا ہے کہ اس صورت میں جب کہ حقیقت حال اس پر آشکار نہ ہو قاضی کا فیصلہ صرف ظاہری طور پر نافذ ہوتا ہے باطنی طور پر نہیں۔

نبی اکرم صلی اللہ علیہ وسلم کے لوگوں میں ظاہری دلائل کی بنابر فیصلہ کرنے کے متعلق امام بخاری رحمۃ اللہ علیہ اپنی صحیح میں سیدہ عائشہ رضی اللہ عنہا سے روایت کرتے ہیں کہ انہوں نے بیان کیا:

عتبه بن ابی و قاص رضی اللہ عنہم نے اپنے بھائی سعد بن ابی و قاص رضی اللہ عنہم کو یہ وصیت کی تھی کہ زممع کی لوڈی کا لڑکا میرا ہے۔ تم اسے اپنی پرورش میں لے لینا۔ چنانچہ تکمکے دن سعد رضی اللہ عنہم نے اسے لے لیا اور کہا کہ یہ میرے بھائی کا لڑکا ہے اور مجھے اس کے بارے میں انہوں نے وصیت کی تھی۔ پھر عبد بن زممع رضی اللہ عنہ کھڑے ہوئے اور کہا کہ یہ میرا بھائی ہے۔ میرے والد کی لوڈی کا لڑکا ہے۔ اور انھی کے بستر پر پیدا ہوا ہے۔ چنانچہ یہ دونوں نبی صلی اللہ علیہ وسلم کے پاس گئے۔ سعد رضی اللہ عنہ نے عرض کیا: اللہ کے رسول صلی اللہ علیہ وسلم (یہ) میرے بھائی کا لڑکا ہے انہوں نے مجھے اس کی وصیت کی تھی، جب کہ عبد بن

۲۹۔ ابن ماجہ، مصدر سابق، رقم: ۲۳۱۷۔

۳۰۔ النووی، مصدر سابق، ۱۲: ۳۔

۳۱۔ الترمذی، مصدر سابق، ۳۷۱، رقم: ۱۳۳۹۔

زمع نے کہا کہ میرا بھائی ہے، میرے والد کی لوئڈی کا لڑکا ہے اور انہی کے بستر پر پیدا ہوا۔ نبی ﷺ نے فرمایا: عبد بن زمود! یہ تمھارا ہے۔ پھر آپ ﷺ نے فرمایا: بچہ بستر والے کا ہوتا ہے اور زانی کے لیے پتھر ہیں۔ پھر آپ نے سودہ بنت زمعہ رضی اللہ عنہا سے فرمایا: اس لڑکے سے پردہ کیا کرو، کیوں کہ آپ ﷺ نے لڑکے کی عنبر سے مشاہدہ دیکھ لی تھی۔

چنانچہ اس نے سودہ رضی اللہ عنہا کو موت تک نہیں دیکھا۔^(۲۰)

اس حدیث سے معلوم ہوا کہ نبی ﷺ نے ظاہری دلائل کی بنا پر فیصلہ فرمادیا، لیکن حقیقت کے مختلف ہونے کے اندازے سے سودہ رضی اللہ عنہا کو اُس سے پردے کا حکم بھی دے دیا۔ اس کے متعلق امام نووی رحمۃ اللہ علیہ لکھتے ہیں:

آپ ﷺ لوگوں کے درمیان ظاہر کے اعتبار سے فیصلے کرتے تھے اور حقیقت کا علم صرف اللہ تعالیٰ کو ہوتا ہے۔ اس لیے آپ گوہوں اور قسم کی بنا پر فیصلہ کرتے تھے، جب کہ یہ ممکن ہے کہ واقعے میں حقیقت ظاہر کے خلاف ہو، لیکن آپ کو ظاہر کے مطابق فیصلے کرنے کا مکلف کیا گیا، جیسا کہ رسول اللہ ﷺ نے فرمایا: جب تک لوگ لا إله إلا الله كا اقرار نہ کر لیں، مجھے ان سے جنگ کرنے کا حکم دیا گیا ہے۔ اور جب اس کلمہ کا اقرار کر لیں گے تو وہ اپنی جانوں اور مالوں کو میری طرف سے محفوظ کر لیں گے، البتہ جس چیز کا ان کی جان اور مال پر حق ہو گا اسے وصول کیا جائے گا اور ان کا حساب اللہ کے ذمے ہے۔^(۲۱)

نبی کریم ﷺ کو حقیقت پر مطلع نہ کرنے کی حکمت

بعض لوگ کہتے ہیں کہ اللہ تعالیٰ نے آپ ﷺ کو لوگوں کے باطنی معاملات پر مطلع کیوں نہیں کیا۔ حالاں کہ اگر اللہ تعالیٰ چاہتا تو نبی ﷺ کو لوگوں کے باطنی امور سے آگاہ کر دیتا اور آپ ﷺ ان کے مطابق فیصلہ فرماتے۔ اس کے متعلق امام نووی رحمۃ اللہ علیہ لکھتے ہیں:

ولو شاء الله لأتطلع على باطن أمر الخصمين، ف الحكم بيقين نفسه من غير حاجة إلى شهادة أو يمين لكن لما أمر الله تعالى أمته باتباعه والاقتداء بأقواله وأفعاله وأحكامه، فأجرى الله حكمهم في عدم الاطلاع على باطن الأمور ليكون حكم الأمة في ذلك حكمه، فأجرى الله تعالى أحكامه على الظاهر الذي يستوي فيه هو وغيره. ليصح الاقتداء به وتطيب نفوس العباد لانقياد للأحكام الظاهرة من غير نظر إلى الباطن^(۲۲)

- ۳۲ - البخاری، مصدر سابق، كتاب الأحكام، باب من قضى له بحق أخيه فلا يأخذ فإن قضاء الحاكم لا يحل

حراماً ولا يحرم حلالاً، رقم: ۱۸۲۔

- ۳۳ - النووى، مصدر سابق، ۲۳۲: ۱۲۔

- ۳۴ - النووى، مصدر سابق، ۲۳۲: ۱۲۔

اور اگر اللہ چاہتا تو آپ ﷺ کو فریقین کے باطنی معاملہ پر مطلع کر دیتا اور آپ کسی شہادت اور قسم کے بغیر اپنے ذاتی تلقین کی بنا پر فیصلہ فرماتے، لیکن اللہ تعالیٰ نے چوں کہ آپ کی امت کو آپ ﷺ کے اقوال، افعال اور احکام کی اطاعت اور اتباع کا حکم دیا ہے تو اللہ تعالیٰ نے باطنی امور میں آپ ﷺ کو بھی اسی حکم کے تحت کر دیا، تاکہ امت پر آپ ﷺ کی اتباع آسان ہو، اس لیے اللہ تعالیٰ نے آپ ﷺ کے احکام ظاہر کے مطابق جاری کیے، تاکہ آپ ﷺ کی امت بھی آپ ﷺ کی طرح ظاہر کے مطابق فیصلہ کر سکے اور آپ کی اقتدا کر سکے، نیز لوگ باطن کی طرف متوجہ ہوئے بغیر خوشی کے ساتھ ظاہری فیصلوں کو قبول کر سکیں۔

ایک اعتراض کا جواب

امام نووی رحمۃ اللہ علیہ نے ایک اعتراض ذکر کر کے اس کا جواب تحریر کیا ہے:

اگر یہ اعتراض ہو کہ اس حدیث سے ظاہریہ معلوم ہوتا ہے کہ کبھی نبی ﷺ ظاہر کے مطابق حکم کر دینے میں اور وہ باطن کے مخالف ہوتا ہے، حالانکہ اصولیین کا اس پر اتفاق ہے کہ نبی ﷺ کو احکام میں خطاب پر قرار نہیں رکھا جاتا، تو اس کا جواب یہ ہے کہ اس حدیث اور اصولیین کے قاعده میں کوئی تعارض نہیں ہے؛ کیونکہ اصولیین کی مراد یہ ہے کہ نبی ﷺ اپنے اجتہاد سے جو حکم دیں اس میں خطاب پر قرار نہیں رہتے، بعض علماء کے قائل ہیں کہ آپ ﷺ سے اجتہاد میں خطاب ہوتی ہے، اور بعض علماء خطاب اجتہادی کے قائل نہیں ہیں، اور جو قائل نہیں ہیں ان کا اس پر اتفاق ہے کہ آپ ﷺ اس خطاب پر قائم نہیں رہتے بلکہ اللہ تعالیٰ آپ ﷺ کو صحیح فیصلہ پر مطلع کر دیتا ہے، اور اس حدیث کا مطلب یہ ہے کہ آپ ﷺ نے بغیر اپنے اجتہاد کے محض شہادت یا قسم کی بنا پر جو فیصلہ کریں اور اس ظاہر شہادت کی وجہ سے بالفرض باطن کے خلاف فیصلہ کر دیں تو اس فیصلہ کو خطاب اور خطاب نہیں کہا جائے گا بلکہ آپ ﷺ کو جس بنیاد پر فیصلہ کرنے کا مکلف کیا گیا ہے وہ شہادت یا قسم ہے اور اس لحاظ سے یہ فیصلہ صحیح ہے اور گواہوں نے جھوٹی گواہی دی تو یہ ان کا گناہ ہے، فیصلے میں کوئی قصور نہیں ہے۔^(۲۵)

صحابہ کرام رضوان اللہ علیہم کے ظاہری دلائل کے مطابق فیصلہ جات

نبی کریم ﷺ کے بعض خلفاء راشدین کا طرز عمل بھی یہی تھا کہ ظاہری دلائل کی بنا پر فیصلہ کرتے تھے۔ چنانچہ سیدنا عبد اللہ بن عتبہ بن مسعود رضی اللہ عنہم بیان کرتے ہیں کہ میں نے سیدنا عمر بن خطاب رضی اللہ عنہ کو فرماتے ہوئے سنایا:

إِنَّ أُنَاسًا كَانُوا يُؤْخَذُونَ بِالْوَحْيِ فِي عَهْدِ رَسُولِ اللَّهِ وَإِنَّ الْوَحْيَ قَدِ انْقَطَعَ وَإِنَّمَا تَأْخُذُكُمُ الْأَنَّ بِمَا ظَهَرَ لَنَا مِنْ أَعْمَالِكُمْ فَمَنْ أَظْهَرَ لَنَا خَيْرًا أَمْ نَاءً وَفَرَّبْنَاهُ وَلَيْسَ إِلَيْنَا مِنْ سَرِيرْتَهُ شَيْءٌ ، اللَّهُ يُحِسِّبُ فِي سَرِيرْتَهُ وَمَنْ أَظْهَرَ لَنَا سُوءًا لَمْ تَأْمَمْهُ وَلَمْ نُصَدِّقُهُ وَإِنْ قَالَ إِنَّ سَرِيرْتَهُ حَسَّةٌ .^(۲۶)

رسول اللہ ﷺ کے دور میں لوگوں کا موآخذہ وحی کے ذریعہ ہو جاتا تھا۔ اب وحی کا سلسلہ منقطع ہو گیا ہے، اس لیے اب ہم تمہارا موآخذہ صرف تمہارے ان عملوں پر کریں گے جو ہمارے سامنے آئیں گے، توجہ ہمارے لیے بھائی ظاہر کرے گا ہم اسے امن دیں گے اور اسے اپنا مقرب بنائیں گے، اور ہمیں اس کے مخفی حالات سے کوئی سروکار نہیں، اللہ تعالیٰ ان کے مخفی حالات کا حساب لے گا۔ اور جو شخص ہمارے لیے برائی ظاہر کرے گا تو ہم اسے امن دیں گے نہ اس کی تصدیق کریں گے، اگرچہ وہ یہ کہے کہ اس کا باطن (ارادہ) اچھا تھا۔

سیدنا عمر رضی اللہ عنہ کے اس فرمان سے واضح ہوتا ہے کہ رسول اللہ ﷺ کے دور میں لوگوں کے خفیہ امور پر مطلع ہونے کا ذریعہ وحی الہی تھا، لیکن آپ ﷺ کے بعد ظاہری حالات و واقعات اور دلائل کے مطابق ہی فیصلہ کیا جائے گا، کہ وحی منقطع ہو چکی ہے۔ اب اگر کوئی اچھا کام کرے گا تو اسے اچھا بدلہ ملے گا، اور اگر کوئی برا کام کرے گا تو اس کی سزا ملے گی۔ اگرچہ وہ حسن نیت کا اقرار کرے۔

قاضی کا اپنی ذاتی معلومات کی بنابر فیصلہ

قاضی اپنے علم کی بنیاد پر فیصلہ کر سکتا ہے یا نہیں؟ مثلاً کوئی شخص اپنی بیوی کو طلاق دیتا ہے اور قاضی بھی سن لیتا ہے، پھر جب مقدمہ قاضی کی عدالت میں آئے اور طلاق دینے والا انکار کرے کہ اس نے اپنی بیوی کو طلاق نہیں دی، تو کیا قاضی اپنے ذاتی علم کی بنابر فیصلہ کر سکتا ہے؟ امام بن حاری نے صحیح بخاری، کتاب الأحكام میں ایک باب ("باب من رأى للقاضي أن يحكم بعلمه في أمر الناس إذا لم يخفِ الظنونَ والتهمةَ") قاضی کا اپنے ذاتی علم کی رو سے لوگوں کے معاملات میں فیصلہ کرنا درست ہے، جب بدگمانی اور تہمت کا ذرہ نہ ہو (قائم کیا ہے اور اس کی دلیل یہ ہے کہ نبی کریم ﷺ نے ہند (ابوسفیان کی بیوی) سے فرمایا تھا: "خُذِيْ ما يَكْفِيْكِ وَ وَلَدَكِ بِالْمَعْرُوفِ" (آپ ابوسفیان رضی اللہ عنہ کے مال سے اتنا لے سکتی ہیں، جو دستور کے مطابق آپ اور آپ کی اولاد کے لیے کافی ہو۔)

پھر حضرت عائشہ رضی اللہ عنہا سے ایک حدیث ذکر کی:

جَاءَتْ هِنْدُ بِنْتُ عُبَيْةَ ابْنِ رَبِيعَةَ فَقَالَتْ: يَا رَسُولَ اللَّهِ! وَاللَّهِ مَا كَانَ عَلَى ظَهِيرَ الْأَرْضِ أَهْلُ خِبَاءٍ
أَحَبَّ إِلَيَّ أَنْ يَذَلُّوا مِنْ أَهْلِ خِبَائِكَ وَمَا أَصْبَحَ الْيَوْمَ عَلَى ظَهِيرَ الْأَرْضِ أَهْلُ خِبَاءٍ أَحَبَّ إِلَيَّ أَنْ
يَعْزُفُوا مِنْ أَهْلِ خِبَائِكَ ثُمَّ قَالَتْ: إِنَّ أَبَا سُفيَانَ رَجُلٌ مُسْيِكٌ، فَهُلْ عَلَيَّ مِنْ حَرَجٍ أَنْ أَطْعُمَ مِنَ
الَّذِي لَهُ عِيَالًا؟ قَالَ لَهَا: لَا حَرَجَ عَلَيْكَ أَنْ تُطْعِمِيهِمْ مِنْ مَعْرُوفٍ. ^(۳۷)

ہند بنت عتبہ بن ربیعہ رض نے اپنے ابا سفیان کے ساتھ مدد کی، اور کہا اے اللہ کے رسول! روئے زمین کا کوئی گمراہ ایسا نہیں تھا جس کے متعلق اس درجے میں ذلت کی خواہش مند تھی۔ جتنا آپ ﷺ کے گھرانے کی ذلت و رسوائی کی میں خواہش مند تھی، لیکن اب میرا یہ حال ہے کہ میں سب سے زیادہ خواہش مند ہوں کہ روئے زمین کے تمام گھروں میں آپ ﷺ کا گھرانہ عزت و سر بلندی والا ہو۔ پھر انہوں نے کہا کہ ابوسفیان بخیل آدمی ہیں، تو کیا میرے لیے کوئی حرج ہے، اگر میں ان کے مال میں سے (ان کی اجازت کے بغیر لے کر) اپنے اہل و عیال کو کھاؤں؟ آپ نے ان سے فرمایا کہ تمہارے لیے کوئی حرج نہیں اگر تم انہیں دستور کے مطابق کھاؤ۔

اس مقدمے میں نبی کریم ﷺ نے اپنے ذاتی علم کی بنیاد پر حضرت ہند رض کو دستور کے مطابق اپنی ذات اور اپنی اولاد پر ابوسفیان رض کی اجازت کے بغیر خرچ کرنے کی اجازت عطا کر دی۔ سیدنا ابو ہریرہ رض عنہ بیان کرتے ہیں کہ رسول اللہ ﷺ نے فرمایا: دعور تین تھیں، ان کے ساتھ ان کے دو بیٹے بھی تھے، بھیڑیا آیا اور ایک کے بیٹے کو اٹھا کر لے گیا۔ یہ (جس کا بچہ بھیڑیا اٹھا کر لے گیا) دوسری سے کہنے لگی، وہ تیرے بیٹے کو لے گیا ہے۔ دوسری نے کہا: تیرے بیٹے کو لے گیا ہے۔ دونوں عورتیں اپنا مقدمہ حضرت داؤد علیہ السلام کے پاس لے گئیں، آپ ﷺ نے بڑی کے حق میں فیصلہ کر دیا، وہ باہر نکلیں تو حضرت سلیمان بن داؤد علیہ السلام ملے۔ انہوں نے ان سے پورا واقع بیان کیا۔ حضرت سلیمان نے فرمایا: چھری لاو۔ میں اسے کاث کر دونوں میں تقسیم کر دوں۔ اس پر چھوٹی بولی: اللہ تعالیٰ آپ پر رحم کرے! ایسا نہ کریں۔ یہ اسی کا بیٹا ہے، آپ ﷺ نے وہ چھوٹی کو دے دیا۔ ^(۳۸)

حضرت داؤد علیہ السلام نے بڑی کے حق میں فیصلہ اس لیے دیا کہ بچہ اس کے ہاتھ میں تھا۔ دلیل کسی کے پاس بھی نہیں تھی۔ انہوں نے ظاہری قبضے کی رو سے فیصلہ کر دیا۔ حضرت سلیمان مقدمہ سن کر فیصلہ کرنے لگے تو (دوسری روایت میں ہے کہ) بڑی کہنے لگی: "عَمِ اقْطَعُوهُ" (ہاں اس کے دو ٹکڑے کر دیں۔)

- ۳۷۔ البخاری، مصدر سابق، كتاب الأحكام، باب من رأى للقاضي أن يحكم بعلمه في أمر الناس، رقم: ۷۱۶۱؛

مسلم، مصدر سابق كتاب الأقضية، باب قضية هند، رقم: ۳۳۸۰۔

- ۳۸۔ بخاری، مصدر سابق، كتاب الفرائض، باب إذا ادعت المرأة ابنًا، رقم: ۲۷۲۹؛ نسائي، مصدر سابق، كتاب آداب

القضاة، باب حكم الحاكم بعلمه، رقم: ۵۳۰۳۔

اس طرح حضرت سليمان عَلَيْهِ الْمَنَّا نے حکمت سے کام لیا اور حقیقت تک پہنچ گئے۔ امام نسائی عَنْ عَبْدِ اللَّهِ كے باب (حکم الحاکم بعلمه قاضی کا اپنے علم (اور ذہانت) سے فیصلہ کرنا) قائم کرنے کا مقصد بھی یہی ہے کہ قاضی اپنی ذہانت سے بھی معاملے کی تہکیک کر حقیقت کے مطابق فیصلہ کر سکتا ہے، خواہ گواہ اور دلائل نہ ہوں، مگر یہ تب ہے جب حاکم اور قاضی کے خلاف بدگمانی پیدا نہ ہوتی ہو۔ نیز فریق ثانی بھی فیصلہ تسلیم کر لے۔

قاضی کے فیصلے سے حقیقت کے نہ بدلنے کے دلائل

قاضی یا جج کے سامنے جو دلائل پیش کیے جائیں گے وہ ان کے مطابق فیصلہ کرے گا اور بعض اوقات فریقین میں سے ایک فریق زیادہ چالاک اور چرب زبان ہوتا ہے اور وہ (یا اس کا وکیل) اپنے جھوٹے دلائل کو بھی سچا ثابت کرنے میں کام یاب ہوتا ہے اور قاضی اس کے حق میں فیصلہ کر دیتا ہے۔ اس سے فیصلے کی حقیقت تبدیل نہیں ہوتی۔ جیسا کہ نبی کریم ﷺ نے فرمایا: ”لَعَلَّ بَعْضَكُمْ أَنْ يَكُونَ الْحُنْدِيْجَةَ مِنْ بَعْضٍ“^(۳۹) (شايد کوئی شخص اپنی دلیل کو دوسرے کی نسبت بہتر انداز میں بیان کر سکتا ہو۔)

دوسری روایت میں ہے: ”فَلَعَلَّ بَعْضَكُمْ أَنْ يَكُونَ أَبْلَغَ مِنْ بَعْضٍ فَأَخْسِبْ أَنَّهُ صَدَقَ“^(۴۰) (ہو سکتا ہے کہ (فریقین میں سے) ایک فریق کی بحث دوسرے فریق سے عمدہ ہو اور میں اس کو سچا سمجھ لوں۔) صحیح بخاری کی شرح الكوثر الجاری میں اس کے متعلق لکھا ہے: ”أَنْ يَكُونَ أَقْدَرُ عَلَى الْكَلَامِ كَمَا تَرِي بَعْضُ الْوُكَلَاءِ يَجْعَلُ الْبَاطِلَ فِي صُورَةِ الْحَقِّ“^(۴۱) (یہ کہ وہ گفت گو میں مہارت رکھنے والا ہو، جیسا کہ آپ بعض وکلا کو دیکھتے ہیں کہ وہ باطل کو بھی حق ثابت کر دیتے ہیں۔) یعنی جو چرب زبانی کی وجہ سے اپنے حق میں فیصلہ لے لے، تو وہ یہ نہ سمجھے کہ اس کے لیے یہ حلال ہے؛ حافظ ابن حجر عسقلانی عَنْ عَبْدِ اللَّهِ فَتْحُ الْبَارِي میں لکھتے ہیں:

-۳۹۔ البخاری، مصدر سابق، كتاب الأحكام، باب مواعظة الإمام للخصوم، رقم: ۷۱۶۹۔

-۴۰۔ البخاری، مصدر سابق، كتاب المظالم والغضب، باب إثم من خاصم في باطل وهو يعلمها، رقم: ۲۳۵۸۔

-۴۱۔ احمد بن اسحاق بن عثمان بن محمد الکورانی الشافعی ثم الحنفی، الكوثر الجاری إلى رياض أحاديث البخاري، تحقیق،

الشیخ احمد عزو عنایہ، (بیروت: دار إحياء التراث العربي، ۱۳۲۹ھ-۲۰۰۸ء)، ۱۱: ۷۵۔

اس حدیث سے بہت سے فوائد حاصل ہوتے ہیں، اور ان میں سے یہ ہے کہ اگر کوئی شخص کسی چیز کو قاضی کے فیصلے کی بنا پر اپنے لیے جائز سمجھے۔ حالاں کہ وہ جانتا ہے کہ وہ اس کی ملکیت نہیں تو وہ قاضی کے فیصلے کی وجہ سے اس کے لیے حلال نہیں ہو گی، اور اسی طرح جو شخص کسی مال کا دعویٰ کرے، جب کہ اس کے پاس کوئی گواہ نہ ہو اور مدعا علیہ یعنی جس پر دعویٰ کیا گیا ہے قاضی کے پاس قسم کھا کر قاضی کے فیصلے کی روشنی میں بری ہو جائے، تو یہ حقیقت میں بری نہیں ہو گا۔ اس حدیث سے یہ بھی معلوم ہوتا ہے کہ مجتہد کبھی غلطی بھی کر جاتا ہے، اور اس میں ان لوگوں کا رددہ ہے جو کہتے ہیں کہ مجتہد غلطی نہیں کر سکتا۔ اس حدیث سے یہ بھی واضح ہوا کہ اگر مجتہد غلطی کر بھی جائے تو اسے گناہ نہیں ہو گا بلکہ اجر دیا جائے گا۔^(۳۲)

یعنی نبی کریم ﷺ کے فیصلے سے بھی حرام حلال نہیں ہو جاتا اور نہ حلال حرام ہو جاتا ہے، بلکہ اس کا وبال غلط دلائل مہیا کرنے والے پڑپڑے گا اور اسی طرح وہ دکلا جو باطل اور ناجائز مقدمات لڑتے ہیں اور انھیں معلوم بھی ہوتا ہے کہ وہ غلطی پر ہیں ان کی کمائی ناجائز اور معاوذه حرام ہے۔

شیخ محمد بن صالح العثیمین شرح صحيح البخاری میں لکھتے ہیں: ”إنه لا يحل للإنسان أن يأخذ مال أخيه ولو قضى به الحاكم. لأن حكم الحاكم لا يحل الحرام ولا يحرم الحلال والحاكم يقضى بنحو ما يسمع، لا يكلف الله نفساً إلا وسعها.“^(۳۳) بلاشبہ انسان کے لیے حلال نہیں کہ وہ اپنے بھائی کا مال لے، اگرچہ قاضی اس کے متعلق فیصلہ کر دے، اس لیے کہ قاضی کا فیصلہ حرام کو حلال نہیں کر سکتا اور نہ حلال کو حرام کر سکتا ہے، بلکہ وہ توجہ سنتا ہے اس کے مطابق فیصلہ کرتا ہے: اس لیے کہ اللہ کسی کو اُس کی طاقت سے زیادہ کا پابند نہیں کرتا۔

فیصلے کے ظاہری اور باطنی نفاذ کے بارے میں جمہور علماء کا موقف

کیا قاضی کے فیصلے سے حقیقت میں تبدلی ہوتی ہے یا نہیں اور اسی طرح قاضی کے فیصلے سے حرام حلال ہو سکتا ہے یا نہیں؟ اس کے متعلق قاضی ابن رشد رحمۃ اللہ علیہ لکھتے ہیں:

وأختلفوا في حل عصمة النكاح أو عقده بالظاهر الذي يظن الحاكم أنه حق وليس بحق إذ لا يحل حرام ولا يحرم حلال بظاهر حكم الحاكم دون أن يكون الباطن كذلك هل يحل ذلك ألم لا؟ فقال الجمهور: الأموال والفروج في ذلك سواء، لا يحل حكم الحاكم منها حراماً ولا يحرم

- ۳۲ - ابن حجر، مصدر سابق، ۸: ۳۵۳۔

- ۳۳ - محمد بن صالح العثیمین، شرح صحيح البخاری (مصر: مکتبۃ الطبری، ۱۴۲۹ھ)، ۸: ۶۵۔

حلاً، وذلک مثل أن يشهد شاهدا زور في امرأة أجنبية أنها زوجة لرجل أجنبي ليست له

بزوجة، فقال الجمهور: لا تحل له وإن أحدها الحاكم بظاهر الحكم.^(۳۳)

علماء نکار کی حلت یا س کے انعقاد کے جواز میں اختلاف کیا ہے، جس میں ظاہر حالات کو دیکھ کر حاکم نے اس کے برحق ہونے کا فیصلہ کر دیا، حالاں کہ وہ برحق نہیں تھا۔ کیوں کہ حاکم وقت کے ظاہری فیصلے سے نہ کوئی حرام حلال کیا جاسکتا ہے اور نہ کوئی حلال حرام قرار دیا جاسکتا ہے، جب کہ باطنی حالات مختلف ہوں۔ جمہور کے مطابق اس معاملے میں مالیات اور جنس دونوں برابر ہیں، حاکم ان میں سے کسی حلال کو حرام یا کسی حرام کو حلال نہیں کر سکتا ہے، جیسے دو جھوٹے آدمی گواہی دے دیں کہ فلاں اجنبی عورت اجنبی مرد کی بیوی ہے، حالاں کہ وہ بیوی نہ ہو۔ تو جمہور کے فتوے کے مطابق عورت مرد کے لیے حلال نہ ہوگی، خواہ ظاہری فیصلے کے مطابق حاکم نے اسے حلال قرار دیا ہو۔

امام نووی رحمۃ اللہ علیہ شرح مسلم میں لکھتے ہیں: ”وفي هذا الحديث دلالة لمذهب مالك والشافعي وأحمد وجماهير علماء الإسلام وفقهاء الأمصار من الصحابة والتابعين فمن بعدهم أن حكم الحاكم لا يحل الباطل ولا يحل حراماً.“^(۳۴) (امام مالک، شافعی، احمد، جمہور علماء اسلام اور صحابہ وتابعین میں سے فقهاء کرام رحمۃ اللہ علیہ اور ان کے بعد والے اسی حدیث سے استدلال کرتے ہیں کہ قاضی کا فیصلہ باطل اور حرام کو حلال نہیں کرتا۔)

ظاہری اور باطنی طور پر نافذ ہونے کی تائید سے متعلق موقف کے بارے میں علامہ صنعاۃ رحمۃ اللہ علیہ سبل السلام میں لکھتے ہیں: ”استدلوا بآثار لا يقوم بها دليل وبقياس لا يقوى على مقاومة النص.“^(۳۵) (انہوں نے ایسے آثار سے استدلال کیا ہے جن کے سہارے دلیل قائم نہیں ہو سکتی۔ اور ایسے قیاس سے کام لیا ہے جو نص کا مقابلہ نہیں کر سکتا۔) جمہور کے موقف کے بارے میں قاضی ابن رشد رحمۃ اللہ علیہ لکھتے ہیں: ”فعمدة الجمهور عموم الحديث المقدم.“^(۳۶) (جمہور کی دلیل مذکورہ حدیث کا عمومی مفہوم ہے۔) مذکورہ بالا

- ۳۳۔ ابوالولید محمد بن احمد بن محمد بن احمد بن رشد القرطبی الشہیر بابن رشد الحنفی (المتوفی: ۵۹۵ھ)، بدایۃ المجتهد ونهایۃ

المقتضد (قاہرہ: دارالحدیث، ۱۴۲۵ھ / ۲۰۰۳ء، ۲: ۳۲۵)۔

- ۳۵۔ النووی، نفس مصدر، ۱۲: ۲۳۳۔

- ۳۶۔ محمد بن اسماعیل الصنعاۃ، سبل السلام، (الگویت: جمعیۃ إحياء التراث الإسلامی، ۱۴۱۸ھ، ۳: ۱۹۲)۔

- ۳۷۔ ابن رشد، نفس مصدر، ۲: ۳۲۶۔

دلائل کی روشنی میں واضح ہوتا ہے کہ قاضی اگر امر واقع کے عین مطابق فیصلہ کرے تو ظاہر و باطن ہر دلایاظ سے نافذ العمل ہے اور اگر صرف ظاہر حالات کے مطابق فیصلہ کرے جبکہ حقیقت کے خلاف فیصلہ ہو تو صرف ظاہری طور پر نافذ ہو گا۔ اس کا فیصلہ حقیقت کو تبدیل یا حلال کو حرام یا حرام کو حلال نہیں کر سکتا۔ مؤلفین صحاح سنت، ائمہ شلاشہ اور جہور علماء کا بھی بھی موقف ہے۔

خلاصہ تحقیق

شریعت اسلامیہ میں کتاب و سنت کے مطابق فیصلہ کرنے کا حکم دیا گیا ہے۔ جب کہ خلاف شرع فیصلہ کرنے سے منع کیا گیا ہے۔ حج اور قاضی کو حکم دیا گیا ہے، کہ وہ خوب غور و خوض کرنے اور فریقین سے مقدمے کی سماught کے بعد اس کے باوجود اگر قاضی فیصلہ کرنے میں غلطی کر جائے تو وہ گناہ گار نہیں ہو گا۔ قاضی کو چاہیے کہ فیصلہ کرتے وقت فریقین کے دلائل، گواہوں کی شہادت اور دیگر قرائن کو پیش نظر رکھے۔ مدعی اور مدعاعلیہ میں سے اگر کوئی شخص اپنی چرب زبانی کی بنا پر کسی کے حق کو اپنا حق ثابت کر دے اور قاضی دلائل اور گواہوں کے مطابق اس کے حق میں فیصلہ کر دے، تو اس بنا پر کوئی حرام چیز اس کے حق میں حلal نہیں ہو گی، یعنی قاضی کے فیصلے سے حقیقت تبدیل نہیں ہو سکتی۔

قرآن کریم میں واضح احکامات کے ساتھ ساتھ مؤلفین صحاح سنت نے بھی اپنی اپنی کتب حدیث میں مختلف ابواب قائم کر کے یہ ثابت کیا ہے کہ قاضی کا اس قسم کا فیصلہ صرف ظاہری طور پر نافذ ہو گا، باطنی طور پر نہیں؛ یعنی قاضی کے فیصلے سے حقیقت تبدیل نہیں ہو سکتی۔ قرآن و سنت کی روشنی میں ائمہ شلاشہ (امام مالک رحمۃ اللہ علیہ)، امام شافعی رحمۃ اللہ علیہ، امام احمد رحمۃ اللہ علیہ اور جہور اہل علم کا موقف ہے کہ اگر قاضی دلائل اور گواہیوں کی بنا پر حقیقت کے خلاف فیصلہ دے دے تو اس سے حقیقت تبدیل نہیں ہوتی۔

